



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 21.04.2024

TIME : 07.25 AM

പ്രധാന വാർത്തകൾ

1. ലോക്സഭാ തിരഞ്ഞെടുപ്പിന്റെ രണ്ടാം ഘട്ടത്തിൽ വോട്ടെടുപ്പ് നടക്കുന്ന കേരളം ഉൾപ്പെടെയുള്ള സംസ്ഥാനങ്ങളിൽ പ്രചാരണം ഉച്ചസ്ഥായിയിൽ ; ദേശീയ നേതാക്കൾ രംഗത്ത്.

Campaigning Picks Up Momentum For Second Phase Of Lok Sabha Elections; Top Leaders Of Political Parties Holding Rallies In Various Parts Of Country.

2. കേന്ദ്ര ഏജൻസികളുടെ പ്രവർത്തനം സ്വതന്ത്രമെന്നും താൻ ജനസേവകൻ മാത്രമെന്നും പ്രധാനമന്ത്രി നരേന്ദ്രമോദി ; കോൺഗ്രസ് അധികാരത്തിലെത്തിയാൽ പൗരത്വ ഭേദഗതി നിയമം റദ്ദാക്കുമെന്ന് എഐസിസി ജനറൽ സെക്രട്ടറി പ്രിയങ്ക ഗാന്ധി.

Prime Minister Narendra Modi said that the functioning of central agencies is independent and he is a sevak one who serves people, and not a ruler.; AICC General Secretary Priyanka Gandhi said that the Citizenship Amendment Act will be repealed if the Congress comes to power.

3. ലോക്സഭാ തിരഞ്ഞെടുപ്പിന്റെ മൂന്നാം ഘട്ടത്തിനുള്ള നാമനിർദ്ദേശ പത്രികകളുടെ സൂക്ഷ്മപരിശോധന അവസാനിച്ചു.

Scrutiny of nomination papers for the third phase of Lok Sabha elections is over.

4. ഇന്ന് മഹാവിർ ജയന്തി ; ആശംസ നേർന്ന് രാഷ്ട്രപതിയും പ്രധാനമന്ത്രിയും.

Today is Mahavir Jayanti; Greetings from the President and the Prime Minister.

5. ഐ പിൽ ക്രിക്കറ്റിൽ ഡൽഹി ക്യാപിറ്റൽസിനെതിരെ സൺറൈസേഴ്സ് ഹൈദരാബാദിന് ജയം ; ഐ എസ് എൽ ഫുട്ബോളിൽ എഫ് സി ഗോവ, സെമിയിൽ.

Sunrisers Hyderabad won against Delhi Capitals in IP Cricket; FC Goa in ISL football semis.

HEADLINE-1 2ND PHASE ELECTION

വെള്ളിയാഴ്ച നടക്കുന്ന രണ്ടാം ഘട്ട ലോക്സഭാ തിരഞ്ഞെടുപ്പിനുള്ള പ്രചാരണം ഉച്ചസ്ഥായിയിൽ. ദേശീയ ജനാധിപത്യ സഖ്യത്തിന്റെയും ഐ എൻ ഡി ഐ സഖ്യത്തിന്റെയും മറ്റ് പാർട്ടികളുടെയും മുതിർന്ന നേതാക്കൾ രാജ്യത്ത് വിവിധയിടങ്ങളിലെ പ്രചാരണ പരിപാടികളിൽ സജീവമാണ്. കേരളത്തിലെ ഇരുപതും, കർണാടകയിലെ പതിനാലും, രാജസ്ഥാനിൽ പതിമൂന്നും, ഉത്തർപ്രദേശ്, മഹാരാഷ്ട്ര എന്നീ സംസ്ഥാനങ്ങളിലെ എട്ട് ലോക്സഭാ മണ്ഡലങ്ങളും രണ്ടാം ഘട്ടത്തിൽ വിധിയെഴുതും. ഇതിനു പുറമെ മധ്യപ്രദേശിലെ നിന്ന് ഏഴു സീറ്റുകളിലേക്കും, അസം, ബിഹാർ എന്നിവിടങ്ങളിൽ നിന്ന് 5 സീറ്റുകളിലേക്കും, പശ്ചിമ ബംഗാൾ, ചരത്തിസ്ഗഡ് എന്നിവിടങ്ങളിൽ 3 സീറ്റുകളിലേക്കുമുള്ള തിരഞ്ഞെടുപ്പും രണ്ടാം ഘട്ടത്തിലാണ് നടക്കുക. ത്രിപുരയിലെയും ജമ്മു കാശ്മീരിലെയും ഒരു ലോക്സഭാ മണ്ഡലത്തിലും വെള്ളിയാഴ്ചയാണ് വോട്ടെടുപ്പ്.

ELECTION KERALAM (INTRO)

കേരളത്തിൽ ആകെയുള്ള 20 ലോക്സഭാ മണ്ഡലങ്ങളിലേക്കുള്ള വോട്ടെടുപ്പിന് ഇനി 4 ദിവസം മാത്രം ശേഷിക്കെ പ്രചാരണം അത്യുച്ചസ്ഥായിയിൽ. മൂന്ന് മൂന്നണികളുടെയും ദേശീയ നേതാക്കളുടെയും പ്രചാരണ പരിപാടികളിൽ

സജീവമാണ്. വെള്ളിയാഴ്ചയാണ് സംസ്ഥാനം പോളിംഗ് ബുത്തിൽ എത്തുക.

വിശദാംശങ്ങളിലേക്ക്...

(വോയിസ്)

മലപ്പുറത്തെ എൻഡിഎ സ്ഥാനാർത്ഥി അബ്ദുൾ സലാമിൻറെ പ്രചാരണത്തിനായി കേന്ദ്ര സഹമന്ത്രി വി കെ സിംഗ് ഇന്ന് മലപ്പുറം എടവണ്ണപ്പാറയിൽ എത്തും. സിപിഐ(എം) ദേശീയ ജനറൽ സെക്രട്ടറി സീതാറാം യെച്ചൂരി ഇന്ന് തിരുവനന്തപുരം ലോക്സഭാ മണ്ഡലം എൽഡിഎഫ് സ്ഥാനാർത്ഥി പന്യൻ രവീന്ദ്രൻറെ പ്രചാരണത്തിനായി പുജപ്പുരയിൽ എത്തും. മുഖ്യമന്ത്രി പിണറായി വിജയൻ ഇന്ന് കാസർഗോഡ് പ്രചാരണ പരിപാടികളിൽ പങ്കെടുക്കും. തിരുവനന്തപുരം മണ്ഡലം യുഡിഎഫ് സ്ഥാനാർത്ഥി ശശി തരൂരിനായി എഐസിസി ജനറൽ സെക്രട്ടറി പ്രിയങ്ക ഗാന്ധി ഇന്നലെ വലിയതുറയിൽ പ്രചാരണത്തിന് എത്തി. ആറ്റിങ്ങൽ മണ്ഡലത്തിലെ എൻഡിഎ സ്ഥാനാർത്ഥി വി മുരളീധരൻറെ വാഹനപര്യടനം ഇന്ന് അവസാനിക്കും. യുഡിഎഫ് സ്ഥാനാർത്ഥി അടൂർ പ്രകാശിൻറെയും എൽഡിഎഫ് സ്ഥാനാർത്ഥി വി ജോയിയുടെയും വാഹനപര്യടനം മറ്റന്നാളാണ് അവസാനിക്കുക. ലോക്സഭാ തെരഞ്ഞെടുപ്പിൻറെ ഒരുക്കങ്ങൾ സംസ്ഥാനത്ത് അന്തിമഘട്ടത്തിലാണ്. പരസ്യപ്രചരണം ബുധനാഴ്ച വൈകിട്ട് അവസാനിക്കും. ലോക്സഭാ തിരഞ്ഞെടുപ്പിനോടനുബന്ധിച്ച് സ്വീഷിൻ്റെ ആഭിമുഖ്യത്തിൽ കൊച്ചിയിൽ ഇന്നലെ സെക്കിൾ റാലിയും ഫ്ലാഷ് മോബും സംഘടിപ്പിച്ചു.

ന്യൂസ് ഡെസ്ക് ആകാശവാണി...

HEADLINE-3

THIRD PHASE ELECTION SCRUTINY

രാജ്യത്ത് ലോക്സഭാ തെരഞ്ഞെടുപ്പിൻറെ മൂന്നാം ഘട്ടത്തിനുള്ള നാമനിർദ്ദേശ പത്രികകളുടെ സൂക്ഷ്മപരിശോധന ഇന്നലെ അവസാനിച്ചു. നാളെയാണ് സ്ഥാനാർത്ഥിത്വം

പിൻവലിക്കാനുള്ള അവസാന ദിവസം. പത്രിക സമർപ്പിക്കാനുള്ള അവസാന തീയതി വെള്ളിയാഴ്ചയായിരുന്നു. മൂന്നാം ഘട്ടത്തിൽ 10 സംസ്ഥാനങ്ങളിലെയും രണ്ട് കേന്ദ്രഭരണ പ്രദേശങ്ങളിലെയും 94 പാർലമെന്റ് സീറ്റുകളിലേക്കാണ് വോട്ടെടുപ്പ് നടക്കുക. മെയ് ഏഴിനാണ് വോട്ടെടുപ്പ്.

HEADLINE-2

PM INTERVIEW

എൻഫോഴ്സ്മെന്റ് ഡയറക്ടറേറ്റ്, സിബിഐ തുടങ്ങിയ കേന്ദ്ര ഏജൻസികളെ സ്വതന്ത്രമായി പ്രവർത്തിക്കാൻ അനുവദിക്കണമെന്ന് പ്രധാനമന്ത്രി നരേന്ദ്ര മോദി. ഒരു സ്വകാര്യ വാർത്താ ചാനലിന് നൽകിയ അഭിമുഖത്തിൽ സംസാരിക്കുകയായിരുന്നു അദ്ദേഹം. സർക്കാറും രാഷ്ട്രീയ പ്രവർത്തകരും അവയുടെ പ്രവർത്തനത്തിൽ ഇടപെടരുത്. കേന്ദ്ര ഏജൻസികളെ ദുരുപയോഗം ചെയ്യുന്നുവെന്ന ആരോപണത്തെക്കുറിച്ചുള്ള ചോദ്യത്തിന് മറുപടിയായി, അവർ അവരുടെ ജോലി മാത്രമാണ് ചെയ്യുന്നതെന്നും പ്രധാനമന്ത്രി എന്ന നിലയിൽ തനിക്ക് പോലും ഇടിയുടെ പ്രവർത്തനങ്ങളിൽ ഇടപെടാൻ അവകാശമില്ലെന്നും ശ്രീ മോദി പറഞ്ഞു. താൻ ജനസേവകൻ മാത്രമാണെന്നും, അധികാരവും സ്ഥാനമാനങ്ങളും ആസ്വദിക്കുന്ന വ്യക്തി അല്ലെന്നും അദ്ദേഹം പറഞ്ഞു. സ്വാതന്ത്ര്യത്തിന് ശേഷം ഏറ്റവും കൂടുതൽ കാലം രാജ്യം ഭരിച്ച കോൺഗ്രസ്, ജനസേവനത്തിനുള്ള അവസരം നഷ്ടപ്പെടുത്തിയതായി പ്രധാനമന്ത്രി കുറ്റപ്പെടുത്തി.

HEADLINE-2A

PRIYANKA GANDHI

കോൺഗ്രസ് അധികാരത്തിലെത്തിയാൽ പൗരത്വ ഭേദഗതി നിയമം റദ്ദാക്കുമെന്ന് എഐസിസി ജനറൽ സെക്രട്ടറി പ്രിയങ്ക ഗാന്ധി. തിരുവനന്തപുരം ലോക് സഭാ മണ്ഡലം യു ഡി എഫ് സ്ഥാനാർത്ഥി ശശി തരൂരിന്റെ പ്രചാരണത്തോടനുബന്ധിച്ച് തിരുവനന്തപുരത്ത് നടത്തിയ റോഡ് ഷോയിൽ പങ്കെടുത്ത ശേഷം പൊതുയോഗത്തെ അഭിസംബോധന ചെയ്യുകയായിരുന്നു പ്രിയങ്ക. കേരളത്തിലെ മുഖ്യമന്ത്രി ബി ജെ പി യോടൊപ്പം ചേർന്ന് രാഹുൽ ഗാന്ധിയെ വിമർശിക്കുന്നു. മുഖ്യമന്ത്രി പിണറായി വിജയനെതിരെ തെളിവുകൾ ഉണ്ടായിട്ടും എന്ത് കൊണ്ട് ഇ ഡി അദ്ദേഹത്തെ ചോദ്യം ചെയ്യുന്നില്ല എന്നും പ്രിയങ്ക ഗാന്ധി ചോദിച്ചു.

TVM POSTAL VOTE

ലോക്സഭാ തെരഞ്ഞെടുപ്പുമായി ബന്ധപ്പെട്ട് അവശ്യ സർവ്വീസിൽ ഉൾപ്പെട്ടവർക്ക് ഇന്നും നാളെയും മറ്റുന്നാളും രാവിലെ 9 മണി മുതൽ വൈകിട്ട് 5 മണി വരെ തപാൽ വോട്ട് ചെയ്യാം. തിരുവനന്തപുരം ലോക്സഭാ മണ്ഡലത്തിൽ ഡ്യൂട്ടിക്ക് നിയോഗിച്ചിട്ടുവെങ്കിലും പട്ടം സെൻറ് മേരീസ് സ്കൂളിലും ആറ്റിങ്ങൽ മണ്ഡലത്തിൽ ഡ്യൂട്ടിക്ക് നിയോഗിച്ചിട്ടുള്ളവർക്ക് ആറ്റിങ്ങൽ ഗവൺമെൻറ് ഐടിഐയിലും ഒരുക്കിയിട്ടുള്ള കേന്ദ്രങ്ങളിൽ ആവശ്യമായ രേഖകളുമായി എത്തി വോട്ട് ചെയ്യാം.

HEADLINE-4

MAHAVEER JAYANTI

ഇന്ന് മഹാവീർ ജയന്തി. ജൈന മതത്തിന്റെ 24 - ാമത് തീർത്ഥങ്കരനായ ഭഗവാൻ മഹാവീറിന്റെ ജന്മ വാർഷിക ദിനത്തിൽ, രാജ്യത്തെ ജനങ്ങൾക്ക് രാഷ്ട്രപതിയും പ്രധാനമന്ത്രിയും ആശംസകൾ നേർന്നു. അഹിംസയുടെയും അനുകമ്പയുടെയും പ്രതിരൂപമായ മഹാവീറിന്റെ ആദർശങ്ങൾ മനുഷ്യരാശിയുടെ ക്ഷേമത്തിന് എന്നും വിലപ്പെട്ടതാണെന്ന് രാഷ്ട്രപതി ദ്രൗപതി മുർമു ആശംസാ സന്ദേശത്തിൽ പറഞ്ഞു. മഹാവീർ ജയന്തിയോട് അനുബന്ധിച്ച ഇന്ന് രാവിലെ 10 മണിക്ക് ന്യൂഡൽഹിയിലെ ഭാരത് മണ്ഡപത്തിൽ 2550-ഓമത് ഭഗവാൻ മഹാവീർ നിർവാൺ മഹോത്സവം പ്രധാനമന്ത്രി നരേന്ദ്ര മോദി ഉദ്ഘാടനം ചെയ്യും. ചടങ്ങിൽ സ്തുരണിക സ്താനവും നാണയവും അദ്ദേഹം പ്രകാശനം ചെയ്യും.

INDIAN NAVY

ഇന്ത്യൻ നാവികസേന രാജ്യത്തിന്റെ കിഴക്കൻ തീരത്ത് 'പൂർവി ലെഹർ ' എന്ന പേരിൽ പ്രത്യേക നാവിക അഭ്യാസം നടത്തി. സമുദ്ര സുരക്ഷാ വെല്ലുവിളികളെ നേരിടാനുള്ള ഇന്ത്യൻ നാവികസേനയുടെ ശേഷി വിലയിരുത്തുന്നതിന്റെ ഭാഗമായാണ് അഭ്യാസ പ്രകടനം സംഘടിപ്പിച്ചത്. നാവിക സേനയ്ക്ക് പുറമെ വ്യോമസേനയുടെയും തീര സംരക്ഷണ സേനയുടെയും കപ്പലുകൾ, അന്തർവാഹിനികൾ, വിമാനങ്ങൾ എന്നിവയും വിവിധ ഘട്ടങ്ങളിലായി നടന്ന അഭ്യാസ പ്രകടനത്തിൽ പങ്കെടുത്തതായി പ്രതിരോധ മന്ത്രാലയം പ്രസ്താവനയിൽ പറഞ്ഞു. ഈ അഭ്യാസ പ്രകടനം സമുദ്രമേഖലയിൽ വർദ്ധിച്ചുവരുന്ന സുരക്ഷാ വെല്ലുവിളികളെ നേരിടാനുള്ള

ഇന്ത്യൻ നാവികസേനയുടെ കരുത്തു തെളിയിച്ചതായി മന്ത്രാലയം വ്യക്തമാക്കി.

INDO-UZBEK-MILITARY-EXERCISE

ഇന്തോ-ഉസ്ബെക്ക് സംയുക്ത സൈനികാഭ്യാസമായ ദസ്തലിക്ലിൽ ഇരു സേനകളും ഇന്നലെ യോഗാഭ്യാസം പ്രദർശിപ്പിച്ചു. ശാരീരിക ക്ഷമതയ്ക്കും ആരോഗ്യത്തിനും യോഗാഭ്യാസത്തിനുള്ള പ്രാധാന്യം ഉയർത്തിക്കാട്ടുക എന്ന ലക്ഷ്യത്തോടെയാണ് ഇരു സേനകളും സൈനികാഭ്യാസത്തിൽ യോഗ ഉൾപ്പെടുത്തുന്നത്. പർവ്വത പ്രദേശങ്ങളിലും അർധ നഗര പ്രദേശങ്ങളിലും സംയുക്ത പ്രവർത്തനങ്ങൾ നടത്താനും സൈനിക സഹകരണങ്ങൾ പ്രോത്സാഹിപ്പിക്കുവാനും ദസ്തലിക്ക് ലക്ഷ്യമിടുന്നു. ഇരു രാജ്യങ്ങളുടെയും സൈനിക മികവും അനുഭവ പരിചയവും പരസ്പരം പങ്കിടാനും പിന്തുണക്കാനും സൈനികാഭ്യാസം പ്രയോജനകരമാവും.

MALDIVES ELECTION

മാൽദീവ്സ് പാർലമെന്ററി തിരഞ്ഞെടുപ്പ് ഇന്ന്. 8 രാഷ്ട്രീയ പാർട്ടികളിൽ നിന്നായി 368 സ്ഥാനാർത്ഥികളാണ് പീപ്പിൾസ് മജ്ലിസിലെ 93 സീറ്റുകളിലേക്ക് നടക്കുന്ന തിരഞ്ഞെടുപ്പിൽ ജനവിധി തേടുന്നത്. 602 പോളിങ് സ്റ്റേഷനുകളാണ് ഇതിനായി മാൽദീവ്സിൽ സജ്ജമാക്കിയിട്ടുള്ളത്. ഇതിനുപുറമെ കൊളംബോ, തിരുവനന്തപുരം, ക്യാലാലംപൂർ എന്നിവിടങ്ങളിലും ഓരോ പോളിങ് സ്റ്റേഷൻ സജ്ജീകരിച്ചിട്ടുണ്ട്.

UAE RAIN ALERT

യുഎഇയിൽ വീണ്ടും കനത്ത മഴയ്ക്ക് സാധ്യതയെന്ന് കാലാവസ്ഥാ നിരീക്ഷണ കേന്ദ്രത്തിന്റെ മുന്നറിയിപ്പ്. തിങ്കൾ,

ചൊവ്വ ദിവസങ്ങളിൽ ഇടിമിന്നലോടു കൂടിയ മഴയ്ക്ക് സാധ്യതയുണ്ട്. എന്നാൽ, മഴയെ നേരിടാൻ സജ്ജമാണെന്ന് യുഎഇ അധികൃതർ അറിയിച്ചു. ദുബായ് അന്താരാഷ്ട്ര വിമാനത്താവളത്തിലേക്ക് വരുന്ന വിമാനങ്ങളുടെ എണ്ണം കുറയ്ക്കുന്നത് ഇന്നും തുടരും. എന്നാൽ ദുബായിയിൽ നിന്നുള്ള സർവ്വീസുകൾ ഷെഡ്യൂൾ പ്രകാരം നടക്കും.

IRAQ EXPLOSION

ഇറാക്കിൽ സൈനികകേന്ദ്രത്തിൽ ഉണ്ടായ സ്ഫോടനത്തെത്തുടർന്ന് ഒരാൾ കൊല്ലപ്പെടുകയും എട്ടു പേർക്ക് പരിക്കേൽക്കുകയും ചെയ്തു. ഡ്രോണുകളുടെയോ യുദ്ധവിമാനങ്ങളുടെയോ സാന്നിധ്യം റിപ്പോർട്ട് ചെയ്തിട്ടില്ല എന്നാണ് ഇറാക്ക് സൈന്യത്തിന്റെ വിശദീകരണം. ബാബിലോൺ പ്രവിശ്യയിലെ കാൽസോ സൈനികകേന്ദ്രത്തിലാണ് സ്ഫോടനം നടന്നത്. സ്ഫോടനത്തിന്റെ ഉത്തരവാദിത്തം ആരും ഏറ്റെടുത്തിട്ടില്ല.

SREE PADMANABHA TEMPLE

ശ്രീപദ്മനാഭസ്വാമി ക്ഷേത്രത്തിലെ പൈങ്കുനി ഉത്സവത്തിനോടനുബന്ധിച്ചുള്ള ആറാട്ട് ഇന്ന്. വൈകിട്ട് 5 മണിക്ക് ആറാട്ട് ചടങ്ങുകൾ ആരംഭിക്കും. ശ്രീകോവിലിൽ ദീപാരാധനയ്ക്കുശേഷം ഗരുഡ വാഹനത്തിൽ ശ്രീപദ്മനാഭനെയും നരസിംഹമൂർത്തിയെയും ശ്രീകൃഷ്ണസ്വാമിയെയും പുറത്തെഴുന്നള്ളിക്കുന്നതോടെയാണ് ഘോഷയാത്രയ്ക്ക് തുടക്കമാവുക. വള്ളക്കടവിൽ നിന്ന് വിമാനത്താവളത്തിനുള്ളിലൂടെ ഘോഷയാത്ര ശംഖുംമുഖത്തെത്തും. ഇതിന്റെ ഭാഗമായി വൈകിട്ട് 4 മുതൽ രാത്രി 9 മണി വരെ തിരുവനന്തപുരം

അന്താരാഷ്ട്ര വിമാനത്താവളം അടച്ചിടും. ഈ സമയത്തുള്ള വിമാനങ്ങളുടെ സമയക്രമം നേരത്തെ മാറ്റിയിട്ടുണ്ട്. എഴുന്നള്ളത്ത് ക്ഷേത്രത്തിൽ മടങ്ങിയെത്തുന്നതോടെ പൈങ്കുനി ഉത്സവത്തിന് കൊടിയിറങ്ങും. നാളെ ആറാട്ട് കലശം നടക്കും.

HEADLINE-5

IPL

ഐ പി ടി ്രികറ്റിൽ ഡൽഹി ക്യാപിറ്റൽസിനെതിരെ സൺറൈസേഴ്സ് ഹൈദരാബാദ്‌ന് 67 റൺസ് ജയം. ന്യൂഡൽഹിയിലെ അരുൺ ജെയ്‌റ്റിലി സ്റ്റേഡിയത്തിൽ നടന്ന മത്സരത്തിൽ, ഹൈദരാബാദ് ഉയർത്തിയ 267 റൺസ് വിജയലക്ഷ്യം പിന്തുടർന്ന ഡൽഹിയ്ക്ക് 19.1 ഓവറിൽ 199 റൺസ് നേടാനെ കഴിഞ്ഞുള്ളൂ. ഹൈദരാബാദിനായി ടി നടരാജൻ 4 വിക്കറ്റുകൾ നേടി. ടോസ് നേടിയ ഡൽഹി ചീൽഡിങ് തിരഞ്ഞെടുക്കുകയായിരുന്നു. നിശ്ചിത ഓവറിൽ ഹൈദരാബാദ് ഏഴു വിക്കറ്റ് നഷ്ടത്തിൽ 266 റൺസാണ് നേടിയത്. 32 പന്തുകളിൽ നിന്ന് 89 റൺസ് നേടിയ ട്രാവിസ് ഹെഡ് ആൺ കളിയിലെ താരം. ഇന്ന് രണ്ട് മത്സരങ്ങളാണ് ഐപിഎല്ലിൽ ഉള്ളത്. ആദ്യ മത്സരത്തിൽ കൊൽക്കത്ത നൈറ്റ് റൈഡേഴ്സ്, റോയൽ ചലഞ്ചേഴ്സ് ബെംഗളൂരുവിനെ നേരിടും. കൊൽക്കത്തയിൽ വൈകിട്ട് 3.30 ന് ആണ് മത്സരം. രണ്ടാം മത്സരത്തിൽ പഞ്ചാബ് കിങ്ങ്സ്-ഗുജറാത്ത് ടൈറ്റൻസിനെ നേരിടും. ചണ്ഡീഗഡിൽ രാത്രി 7.30 നാണ് മത്സരം.

HEADLINE-5A

ISL

ഐ എസ് എൽ ഫുട്ബോളിൽ എഫ് സി ഗോവ, സെമി ഫൈനലിൽ പ്രവേശിച്ചു. ചെന്നൈയിൻ എഫ് സിയ്ക്കെതിരെ ഇന്നലെ നടന്ന മത്സരത്തിൽ ഒന്നിനെതിരെ രണ്ടു ഗോളുകൾക്കാണ് ഗോവ വിജയിച്ചത്. ഇതോടെ ബുധനാഴ്ച നടക്കുന്ന രണ്ടാം സെമി ഫൈനലിൽ മുംബൈ സിറ്റിക്കെതിരെയൊക്കും ഗോവ കളത്തിലിറങ്ങുക. ചൊവ്വാഴ്ച നടക്കുന്ന ആദ്യ സെമിയിൽ ഒഡീഷ എഫ് സി-മോഹൻ ബഗാനെ നേരിടും.

WEATHER - KERALA

കേരളത്തിൽ വേനൽ ചൂട് രൂക്ഷമായി തുടരുന്നു. 10 ജില്ലകളിൽ ഈ മാസം 24 വരെ കേന്ദ്ര കാലാവസ്ഥ വകുപ്പ് മഞ്ഞ ജാഗ്രത പ്രഖ്യാപിച്ചു. പാലക്കാട് ജില്ലയിൽ താപനില 39 ഡിഗ്രി സെൽഷ്യസ് വരെയും ആലപ്പുഴയിൽ 38 ഡിഗ്രി സെൽഷ്യസ് വരെയും ഉയരാൻ സാധ്യതയുണ്ട്. അതേസമയം സംസ്ഥാനത്തെ എല്ലാ ജില്ലകളിലും വേനൽ മഴയ്ക്ക് സാധ്യതയുണ്ടെന്നും കാലാവസ്ഥ വകുപ്പ് അറിയിച്ചു.

*

आकाशवाणी